



hjá einhvörjari vanlukku — tað veri seg terrorismu ella tokvanlukku.

Kreppan í Meksikoflógv-anum gav Obama annars tí heilt røttu undanførsluna at sjenera oljuíðnaðin. Hetta, opinberiliga, so at vit øll fara at liva góð og útrealiseraði í reinum og glaðum býum einamest ríknir av vindi og sól og ævigari træklemman, tá ið terapeutiski vælferðarstáturin hjá klappandi vinstravonginum ikki slær til.

Spunasmíðurin gloymdi tó at fortelja honum um gamla orðtakið, “bara tí tú tosar, merkir tað ikki, at onkur lurta”. Ókey, forsetaembætið er eitt løgið starv. Tú fært at vita, at tú ert tann alvaldandi samtíðis sum tú ikki sleppur at stýra egnum landi vegna valdsavmarkan í kongressuni. Einasti mátin at bróta út úr Pinkulingalandi er altso at brúka Hvítu húsini sum ein stórreypandi og, til tíðir, frálíkan prædikustól. Men hesin forseti kann ikki tað, av tí at hann ikki er førur fyri at fáa amerikanarar at føla seg gott um seg sjálvar.

Ein forkláring er kanska, at eingin veit, hvat Obama trýr. Stutta skiftið, hann var í senatinum, plaseraði hann seg ultra-langt til vinstru

á mestsum øllum økjum. Hetta hóvaði demokratiskum aktivistum, sum aftur gjørdi hann til forsetavalevni. Tá ið Obama so hevði tryggjað sitt grundarlag, dumpaði hann sín vinstrasinnaða hugburð í royndini at gerast valbærur. Men henda manreran kostaði: tapið av hansara politisku sál. Hetta er tað sama sum ein kronisk politisk kreppa. Ein forseti, sum ikki veit, hvør hann er, kann jú ikki sissa sínar landsmenn.

Ístaðin má hann baktala BP. Tá ið tú lurta at Barack Obama, skuldi tú trúð, at fyrirøkan var ríkin av George 3. av Bretlandi og Lord North. Og tað blívur verri, tí tað eru tíggju ár liðin, síðani BP gavst at kalla seg British Petroleum. Allíkavæl vil amerikanski forsetin partú venda aftur til gamla navnið, sum um “British” er eitt skemdarhugtak. Merkverdigur atburður, tí BP hevur 24.000 amerikanarar í starvi og 10.000 bretar. So tá ið vingulskølturin svertar hesa megnarfyrirøku, skaðar hann amerikonsk eins væl og bretsk áhugamál.

Og har er so enn ein óundansleppandi niðurstøða. Obama hevur ongan áhuga í hvørgum.



**Heðin D. Poulsen**

*Límur í landsnevndini hjá Sjálvstýrisflokkinum og valevni*

# Avtakið almennu brennivínssøluna og sparið hundræðtals milliónir

Bara í almennum lönnum kostar almenna rúsdrekka-sølan árliga 12 milliónir at reka, og eru samlaðu útreiðslurnar hjá almennu brennivínssøluni yvir 100 milliónir árliga. Tað er burturvið at spara í almannaverkinum, heilsuverkinum og innan útbúgving, tá so nógvir pengar kunnu sparast við at avtaka almennu brennivínssøluna.

## Rúsan tálmar ikki nýtsluni

At tað almenna skal standa fyri og skipa søluna av brennivíni er absurd. Uppgávan hjá tí almenna liggur í vælferðaruppgávum, ikki í brennivínssølu. Hugskotið um, at Rúsan skuldi hava eina tálmandi ávirkan á rúsdrekkanýtsluna er ikki veruleikin í dag, tá tað so einfalt ber til at fáa fatur á rúsdrekka, sjálvst hjá teimum sum liggja rúsaði heima við hús.

## Hugburðurin tálmar nýtsluni

Í miðlunum hava vit hoyrt lögrelgsluna greitt frá, hvussu friðarlig ólavssøkan hevur verið, og er tað eyðsæð, at nýtslumynstrið er broytt. Tað er ikki longur neyðugt hjá føroyinginum at fara í býin á ólavssøku bjálvaður við øl og brennivín, tí nú ber til at keypa tað ein vil av sterkum í býnum. Við at liberalisera og sjónligera rúsdrekka er hugburðurin til rúsdrekka broyttur og harvið nýtslumynstrið.

## Alment partafelag er ørskapur

Ætlanirnar hjá samgonguni at gera almennu brennivínssøluna um til eitt alment partafelag er ørskapur. Tá almennu virkini í síni tíð vóru umlögð til almenn partafeløg var hetta í eini tilgongd at liberalisera ávísar marknaðir, avtaka monopol

og við tí fyri eyga at einskilja almennu partafeløgini seinni.

## Einki eftirlit, enn ein almenn nevd og dýran stjóra

Verður ætlanin hjá samgonguni at gera almennu brennivínssøluna um til

eitt alment partafelag, fer hetta at hava fleiri óhepnar fylgjur við sær, tá politiski myndugleikin á henda hátt kann spáka sær undan ábyrgd av hesum viðkvæma málsøki.

Alt verandi alment eftirlit, lögtingsins umboðsmaður, landsgrannskoðari og fyrir-

sitingarlóggávan verður sett úr gildi. Síðani skal enn ein almenn 5 manna nevnd mannast, og frá royndum vita vit, at hesar eru ikki bíligar. Eftir at landsstýrismaðurin hevur sett nevndina, allarhelst eftir tilmæli frá stjóranum, verður lønin hjá stjóranum í Rúsunum neyvan sambært almennum takstum, men ríkur hon allarhelst uppá bankastjóraniveau.

Grundgevingin hjá samgonguni at skipa almennu brennivínssøluna í alment partafelag er, at tað er lættari at reka Rúsunum sum alment partafelag. Um hetta er grundgevingin, so kann alt alment virksema tað sama skipast í almenn partafeløg.

## Eingin fyrimunir við almennum partafelag

Brúkarin, misbrúkarin, tann fráhaldni, eingin fær nakran fyrimun av at leggja Rúsdrekka-sølu Landsins í alment partafelag. Tað er einans leiðslan í Rúsunum sum fær fyrimun av einari almennari brennivínssølu skipað í alment partafelag, og so sjálvandi eisini nýggja almenna nevndin.

Heldur skuldi almenna brennivínssølan verið avtíkin, og síðani kundu milliónirnar, sum vóru at spara í almennari umsiting verið brúktar til fyrirbygging, upplýsing og til tað framúrskarandi arbeiðið ymisku fráhaldsrøslurnar og stovnarnir gera fyri tey, har brennivínið hevur tikið yvir.

